

18 01 2026 SUNDAY

6 30 PM

வணக்கம்-மாநிலச் செய்திகள்  
தலைப்புச் செய்திகள்

- பாதுகாப்பு தளவாடங்களின் உற்பத்தி மற்றும் ஏற்றுமதி தொடர்ந்து அதிகரித்து வருவதாக மத்திய அரசு கூறியுள்ளது.
- தமிழகத்திற்கு கூடுதலாக 3 அம்ரித் பாரத் ரயில்களை இயக்க மத்திய அரசு ஒப்புதல் அளித்துள்ளதாக தகவல் ஒலிபரப்புத்துறை இணையமைச்சர் டாக்டர் எல். முருகன் தெரிவித்துள்ளார்.
- நகர்ப்புற கட்டமைப்பு வசதிகளை மேம்படுத்துவதற்கு கூடுதல் முக்கியத்துவம் அளிக்கப்பட்டுள்ளதாக தமிழக அரசு கூறியுள்ளது.
- சட்டப்பேரவை தேர்தல் தொடர்பான பிஜேபியின் ஆலோசனைக் கூட்டம் இன்று சென்னையில் நடைபெற்றது.
- ஃபிரான்ஸ் சர்வதேச வில்வித்தைப் போட்டியில், இந்தியா இரண்டு தங்கப்பதக்கங்களை வென்றது.

>>>>><<<<<<

பாதுகாப்பு தளவாடங்கள் உற்பத்தியில் தனியார் பங்களிப்பு அதிகரித்துள்ளதாக பாதுகாப்பு துறை அமைச்சர் திரு. ராஜ்நாத் சிங் கூறியுள்ளார்.

இன்று நாக்பூரில் நிகழ்ச்சி ஒன்றில் பேசிய அவர், பாதுகாப்பு துறையில் சுயசார்பை எட்டுவதற்கு, தனியார் பங்களிப்பு அவசியமாகிறது என்று கூறினார்.

ஆப்பிரேஷன் சிந்தூரின் வெற்றியில் உள்நாட்டில் உற்பத்தி செய்யப்பட்ட பாதுகாப்பு தளவாடங்கள் முக்கிய பங்கு வகித்ததை அவர் சுட்டிக்காட்டினார்.

பாதுகாப்பு தளவாடங்களின் உற்பத்தியும், ஏற்றுமதியும் தொடர்ந்து அதிகரித்து வருவதாகவும் திரு. ராஜ்நாத் சிங் தெரிவித்தார்.

>>>>><<<<<<

தமிழகத்திற்கு கூடுதலாக 3 அம்ரித் பாரத் ரயில் சேவைகளை இயக்குவதற்கு ஒப்புதல் அளிக்கப்பட்டுள்ளதாக மத்திய இணையமைச்சர் டாக்டர் எல். முருகன் கூறியுள்ளார்.

சமூகவலைதளத்தில் இதுதொடர்பாக அவர் விடுத்துள்ள செய்தியில், ரயில்வே அமைச்சர் திரு. அஷ்வினி வைஷ்ணவ் தமக்கு எழுதியுள்ள கடிதத்தில் இதனை தெரிவித்துள்ளதாக குறிப்பிட்டுள்ளார்.

இதன்படி, நாகர்கோவில் - மங்களூரு, நாகர்கோவில் - Charlapalli, தாம்பரம் - திருவனந்தபுரம் இடையே இந்த ரயில்கள் இயக்கப்படவுள்ளதாக அவர் தெரிவித்துள்ளார்.

முன்னதாக, இதுதொடர்பாக ரயில்வே அமைச்சருடன் தாம் ஆலோசனை மேற்கொண்டதாகவும் அவர் அதில் குறிப்பிட்டுள்ளார்.

தமிழக மக்களின் கோரிக்கைகளை தொடர்ந்து நிறைவேற்றி வரும் பிரதமர் திரு. நரேந்திர மோடிக்கும், மத்திய அமைச்சர் திரு. அஷ்வினி வைஷ்ணவிற்கும் இதற்காக நன்றி தெரிவித்துக் கொள்வதாகவும் டாக்டர் எல். முருகன் கூறியுள்ளார்.

>>>>><<<<<<

தமிழகத்தில் உள்ள கல்லூரிகளில் 45 சதவீத ஆசிரியர் பணியிடங்கள் காலியாக உள்ளதாக ஆளுநர் திரு. ஆர். என். ரவி குற்றம் சாட்டியுள்ளார்.

சென்னை ஐ.ஐ.டி-யின் முன்னாள் மாணவர்கள் அமைப்பு நடத்தும் தொழில்நுட்ப கருத்தரங்கில் கலந்து கொண்டு அவர் உரையாற்றினார்.

மத்திய அரசு மேற்கொண்ட நடவடிக்கைகள் காரணமாக, இந்தியா நான்காவது பெரிய பொருளாதார நாடாக உருவெடுத்துள்ளதாகவும், இருப்பினும் முதலீடுகளை ஈர்ப்பதில் தமிழகம் பின்தங்கியுள்ளதாக அவர் தெரிவித்தார்.

கல்வித் துறையின் வளர்ச்சிக்கு கூடுதல் முக்கியத்துவம் அளிக்கப்பட வேண்டும் என்றும் ஆளுநர் கேட்டுக் கொண்டார்.

>>>>><<<<<<

நகர்ப்புற கட்டமைப்பு வசதிகளை மேம்படுத்துவதற்கு தமிழக அரசு கூடுதல் முக்கியத்துவம் அளித்துள்ளதாக நிதியமைச்சர் திரு. தங்கம் தென்னரசு கூறியுள்ளார்.

விருதுநகர் மாவட்டம், திருத்தங்கலில் புதிய ரயில்வே மேம்பாலம் அமைக்கும் பணியை தொடங்கி வைத்து அவர் பேசினார்.

மாநிலம் முழுவதும் கட்டமைப்பு வசதிகளை மேம்படுத்துவதற்கான பணிகள் நடைபெற்று வருவதாக அவர் தெரிவித்தார்.

இதன் காரணமாக, அனைத்து பகுதிகளும் பயனடைந்து வருவதாக திரு. தங்கம் தென்னரசு கூறினார்.

>>>>><<<<<<

மக்களின் எதிர்பார்ப்புகளுக்கு செயல்வடிவம் கொடுக்கும் வகையில், தேர்தல் வாக்குறுதிகள் வழங்கப்பட்டு வருவதாக அஇஅதிமுக கூறியுள்ளது.

இதுதொடர்பாக, அக்கட்சி வெளியிட்டுள்ள அறிக்கையில், முதல்கட்டமாக மகளிருக்கு மாநத்தோறும் 2 ஆயிரம் ரூபாய் வழங்கப்படும் உள்ளிட்ட ஐந்து அறிவிப்புகள் வெளியிடப்பட்டுள்ளதாக குறிப்பிடப்பட்டுள்ளது.

இன்னும் பல்வேறு வாக்குறுதிகள் தொடர்ந்து அறிவிக்கப்படும் என்றும் அஇஅதிமுக அந்த அறிக்கையில் தெரிவித்துள்ளது.

>>>>><<<<<<

சட்டப்பேரவை தேர்தல் தொடர்பான பிஜேபியின் ஆலோசனைக் கூட்டம் இன்று சென்னையில் நடைபெற்றது.

மத்திய இணையமைச்சர் டாக்டர் எல். முருகன், பிஜேபி மேலிட பொறுப்பாளர் திரு. அரவிந்த் மேனன் மற்றும் நிர்வாகிகள் பலர் இந்த கூட்டத்தில் பங்கேற்றனர்.

பிஜேபி மாநிலத் தலைவர் திரு. நயினார் நாகேந்திரன், தேர்தல் பணிகள் குறித்து இக்கூட்டத்தில் ஆலோசனைகளை வழங்கியதாக எமது செய்தியாளர் தெரிவிக்கிறார்.

>>>>><<<<<<

ஆசிரியர்கள் நலனில் அக்கறையின்றி திமுக அரசு செயல்படுவதாக பாமக தலைவர் டாக்டர் அன்புமணி ராமதாஸ் குற்றம் சாட்டியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், அரசு பள்ளிகள், கல்லூரிகள், பல்கலைக் கழங்களில், ஆசிரியர் தேர்வுக்கான அட்டவணையை அதற்கான தேர்வு வாரியம் இன்னும் வெளியிடவில்லை என்று குறிப்பிட்டுள்ளார்.

லட்சக்கணக்கான மாணவர்களின் எதிர்காலம் தொடர்பான பிரச்சினையில் ஆசிரியர் தேர்வு வாரியம் அலட்சியமாக செயல்படுவது கண்டிக்கத்தக்கது என்றும் டாக்டர் அன்புமணி ராமதாஸ் தெரிவித்துள்ளார்.

>>>>><<<<<<

தமிழகத்தில் வடகிழக்கு பருவமழை அடுத்த 48 மணி நேரத்தில் விலகக் கூடும் என்று வானிலை ஆய்வு மையம் கூறியுள்ளது.

மாநிலத்தின் ஒருசில பகுதிகளில் குறைந்தபட்ச வெப்பநிலை, இயல்பைவிட குறைவாக இருக்கக் கூடும் என்றும் தெரிவிக்கப்பட்டுள்ளது.

>>>>><<<<<<

சேலம் மாவட்டம், கூலமேடு கிராமத்தில் ஜல்லிக்கட்டுப் போட்டி இன்று வெகுவிமரிசையாக நடைபெற்றது.

இதில் 500க்கு மேற்பட்ட காளைகளும், 400க்கும் மேற்பட்ட மாடுபிடி வீரர்களும் பங்கேற்றதாக எமது செய்தியாளர் தெரிவிக்கிறார்.

(வாய்ஸ் பைட் - விஜயகுமார் 57 செகண்ட்ஸ்)

>>>>><<<<<<

வேலூர் மாவட்டத்தில் நடைபெற்ற எருது விடும் விழாவில், மாடு முட்டியதில் முதியவர் ஒருவர் உயிரிழந்தார்.

இதில், காவல் ஆய்வாளர் உட்பட 27 பேர் காயமடைந்ததாக எமது செய்தியாளர் தெரிவிக்கிறார்.

(வாய்ஸ் பைட் - மோகன் 45 செகண்ட்ஸ்)

>>>>><<<<<<

மாவட்டச் செய்திகள்

காஞ்சிபுரம் மாவட்டத்தில் எரிவாயு நுகர்வோர் குறைதீர் கூட்டம், ஆட்சியர் அலுவலகத்தில் வரும் 23ஆம் தேதி நடைபெறும் என்று அறிவிக்கப்பட்டுள்ளது.

>>>>><<<<<<

தொடர் விடுமுறை காரணமாக, கன்னியாகுமரி கடற்கரையில் இன்று, சுற்றுலாப் பயணிகள் குவிந்துள்ளனர்.

>>>>><<<<<<

கள்ளக்குறிச்சி மாவட்டம், எமப்பேர் மற்றும் விளம்பார் கிராமங்களில் வடமாடு மஞ்சுவிரட்டு போட்டி இன்று நடைபெற்றது.

>>>>><<<<<<

நாமக்கல் மாவட்டம், எருமைப்பட்டியில் நடைபெற்ற ஜல்லிக்கட்டில் 600க்கும் மேற்பட்ட காளைகளும், 300-க்கும் மேற்பட்ட மாடுபிடி வீரர்களும் பங்கேற்றனர்.

>>>>><<<<<<

18 01 2026 06 30 மாவட்டச் செய்திகள்-2

நாகை மாவட்டம், சிக்கல் சிங்காரவேலர் கோவில் வளாகத்தில் கோலப்போட்டி இன்று நடைபெற்றது.

>>>>><<<<<<

விளையாட்டுச் செய்திகள்

ஃபிரான்ஸில் நடைபெற்று வரும் சர்வதேச வில்வித்தைப் போட்டியில், இந்தியா 2 தங்கப்பதக்கங்களை வென்றது.

ஆடவர் 21 வயதுக்குட்பட்டோருக்கான பிரிவில் கணேஷ் திருமுருவும், 18 வயதுக்குட்பட்டோருக்கான பிரிவில் Sarvesh Smaran-ம் தங்கப்பதக்கம் வென்றனர்.

>>>>><<<<<<

எகிப்து பாரா பேட்மிண்டன் போட்டியில் இந்தியா 5 தங்கம், 5 வெள்ளிப்பதக்கங்களை வென்றது.

ஆடவர் ஒற்றையர் பிரிவுகளில் Sukant Kadam, Pramod Bhagat தங்கப்பதக்கத்தையும், சூர்யகாந்த் யாதவ், உமேஷ் விக்ரம் குமார், Jatin Azad ஆகியோர் வெள்ளிப்பதக்கத்தையும் வென்றனர்.

மகளிர் ஒற்றையர் பிரிவுகளில் துளசிமதி முருகேசன், Alphia James ஆகியோர் தங்கப்பதக்கம் வென்றனர்.

கலப்பு இரட்டையர் பிரிவில் துளசிமதி முருகேசன் - Nitesh Kumar இணை தங்கப்பதக்கத்தையும், Ruthick Ragupathi - Manasi Joshi இணை வெள்ளிப்பதக்கத்தையும் வென்றன.

ஆடவர் இரட்டையர் பிரிவில் Kantharajan Ravi Naik - Santosh Govindan இணை வெள்ளிப்பதக்கம் வென்றது.

>>>>><<<<<<

ஸ்வீடன் ஒப்பன் பேட்மிண்டன் போட்டியில், இந்தியாவின் Rujula Ramu பட்டம் வென்றார்.

மகளிர் ஒற்றையர் பிரிவு இறுதியாட்டத்தில் அவர், 21-14, 21-14 என்ற செட்கணக்கில் சீன தைபேயின் Yuan Chi Liao-வை வென்றார்.

>>>>><<<<<<

நியூஸிலாந்துக்கு எதிரான 3-வது மற்றும் இறுதி ஒருநாள் கிரிக்கெட் போட்டியில் 338 ரன் எடுத்தால் வெற்றி இலக்கோடு பேட் செய்து வரும் இந்தியா சற்றுமுன்வரை 6 புள்ளி 4 ஓவரில் 2 விக்கெட் இழப்புக்கு 45 ரன் எடுத்துள்ளது.

>>>>>END<<<<<<